

Il-Ħadd, 31 ta' Marzu 2019

Ġesù ssokta jgħid: "L-iben iż-żgħir daħal fih innifsu u qal: 'Ha nqum u mmur għand missieri, u ngħidlu: Missier, dnibt kontra s-sema u kontra tiegħek; ma jistħoqqlix iżjed nissejjaħ ibnek; żommni b'wieħed mil-lavranti tiegħek.' Qam, u telaq għal għand missieru. Iżda kif kien għadu fil-bogħod missieru lemħu u tħassru, u b'għirja waħda mar inxteħet fuq għonqu u biesu ... U l-missier qal lill-qaddejja: 'Isaw! Ġibulu l-isbaħ libsa u xidduhielu ... ħa nieklu u nagħmlu festa, għax dan ibni kien mejjet u raġa' qam, kien mitluf u nstab!'"

*Mill-Evangjelju skont San Luqa,
kapitlu 15, versi 18-20. 22-24*

120

"Fil-parabbola tal-iben il-ħali nistgħu nilmħu wkoll lit-tielet iben. It-tielet iben? U fejn hu? Moħbi! Hu dak li, kif jgħid San Pawl lill-Filippin, 'ma qagħadx ifttex tiegħu li hu daqs Alla, iżda xejjen lilu nnifsu billi ħa n-natura ta' Isir.' Dan l-iben-qaddej hu Ġesù! Hu l-estensjoni ta' dirgħajn u ta' qalb il-Missier: Hu jilqa' lill-ħali u jaħsillu saqajh li jkunu maħmuġin; Hu jħejji l-mejda għall-ikla tal-maħfra."

PAPA FRANĠISKU,
Angelus, 6 Marzu 2016

*X'għarfien
għandi
ta' dak li hemm
fil-qalb
ta' Kristu?*

*Kemm
qed ingawdi jien
minn qalb
bħal din?*

L-iben moħbi

Mulej,
bħala Iben ta' Alla l-Missier
Inti taf sewwa x'għandu f'qalbU,
u bħala Iben ta' bniedem
Inti taf ukoll x'hemm fil-qalb tal-Bniedem.
Bħala Qaddej fidil ta' Alla u tal-Bniedem
Inti Dak li tlaħħam
l-imħabba mimlija ħniena
li l-Missier għandu għall-bnedmin.
Bħala Qaddej fidil Tiegħu u tal-Bniedem
Inti Dak li ddewwi bil-balzmu tal-maħfra
lil min jingiref
għax ikun tbiegħed
mis-sħana tal-imħabba tiegħU.
Tħallina qatt, Mulej, inkunu nieqsa
minn dak li dejjem hemm lest f'qalbek għalina.

It-Tnejn, 1 ta' April 2019

F'Kafarnahum
kien hemm uffiċjal tas-sultan
u kellu lil ibnu marid.
Meta sama' li mil-Lhudija
Ġesù kien ġie fil-Galilija,
mar għandu
jitolbu jinzel u jfejjaqlu lil ibnu,
għax kien wasal fl-aħħar.
U Ġesù qallu:
"Jekk ma tarawx
sinjali u għegubijiet
ma temmnux!"
Qallu l-uffiċjal: "Inzel Mulej,
qabel ma jmutli t-tifel."
Qallu Ġesù: "Mur, ibnek ħaj."
Ir-raġel emmen il-kelma
li qallu Ġesù u telaq.

*Mill-Evangġelju skont San Ġwann,
kapitlu 4, versi 46b-50*

121

"Dak ir-raġel emmen il-kelma ta' Ġesù u telaq. Emmen, emmen li Ġesù kellu s-setgħa li jibdel lil ibnu, is-saħħa fiżika ta' ibnu. U rebaħ. Il-fidi tfisser li nagħtu wisa' lil din l-imħabba t'Alla u nagħtu wisa' lill-qawwa, lill-poter ta' Alla u mhux lill-poter ta' xi ħadd li għandu ħafna setgħa minn dik li taf tagħti d-dinja, imma lill-poter ta' dak li jħobbni, li għandu passjoni għalija, u jrid jaqsam il-ferħ tiegħu miegħi. Din hi l-fidi. Dan ifisser li temmen: li tagħti wisa' lill-Mulej biex jiġi u jibdlek."

PAPA FRANĠISKU,
Meditazzjoni, 16 Marzu 2015

*Kif inħares
lejn il-poter
li Alla għandu
fuqi?*

*InħalliH iġib fija
l-bidliet
meħtieġa?*

Il-poter ta' min iħobb

Int Alla qawwi, Mulej,
qawwi f'imħabbtek għalija:
aħkimni u għajjixni b'din imħabbtek.

Int Alla qawwi,
qawwi fil-ġenn li għandek għalija:
aħkimni u għajjixni b'dan il-ġenn tiegħek.

Int Alla qawwi,
qawwi fil-ferħ li trid taqsam miegħi:
aħkimni u għajjixni b'dan il-ferħ tiegħek.

Int Alla qawwi,
qawwi fil-bidliet profondi li trid twettaq fija:
aħkimni u għajjixni
b'dawn l-aspirazzjonijiet tiegħek għalija.

Int Alla qawwi,
qawwi fil-ħajja vera li trid tagħtini:
aħkimni u għajjixni b'din Ħajtek.

It-Tlieta, 2 ta' April 2019

Kien hemm raġel li kien ilu tmienja u tletin sena marid. Ġesù rah qiegħed hemm, u meta sar jaf li kien ilu marid dak iż-żmien kollu qallu: "Trid tfiq?" Wiegħbu l-marid: "Sinjur, m'għandix min jitfagħni fil-menqgħa xħin jitqanqal l-ilma, għax waqt li nkun sejjer jien ħaddieħor jinzel qabli." Qallu Ġesù: "Qum, aqbad friexek u imxi!" Minnufih dak ir-raġel fieq, qabad friexu u beda miexi ... Wara mbagħad Ġesù sabu fit-tempju u qallu: "Ara, issa fiqt, qis li ma tidnibx iżjed, biex ma tigrilikx xi ħaġa agħar."

Mill-Evangjelju skont San Ġwann, kapitlu 5, versi 5-9a. 14

122

"Ġesù lill-paralitiku jgħidlu biex ma jidnibx iżjed. Dan kien qed jiġġustifika lilu nnifsu bil-ħwejjeġ kollha ta' swied il-qalb li kien għadda minnhom: kien qed kważi jiggosta li hu vittma. Għalhekk Ġesù jagħmillu sfida biex ma jiġrilux 'xi ħaġa agħar.' Jinqeda bil-mod ta' kif jaħseb il-paralitiku, bil-biżgħat tiegħu, biex joħroġu mill-paralisi tiegħu."

PAPA FRANĠISKU,
*Meditazzjoni lis-Sacerdoti, Ġublew tal-Ħniena,
San Paolo Fuori Le Mura, 2 Ġunju 2016*

*Il-biża'
għandha dejjem
l-aħħar kelma
fuqi?*

*Lil Kristu,
kemm inħallih
iqajjimni
mill-paralisi
li hemm f'ħajti?*

Li tqum u timxi

Jien ukoll, Mulej, bħall-paralitiku tal-Vangelu
xi drabi bħal donnu nieħu gost nokrob,
nieħu gost nagħmilha tal-vittma,
nieħu gost ngħid x'inhu
li ħaddieħor suppost jagħmel għalija.
Nammetti, Mulej, li dan kollu
jikkxef il-ħafna biżgħat li jiena għandi.
Imma Inti sewwasew Dak
li trid tgħinni nirbaħ fuq biżgħat bħal dawn;
Inti Dak li trid tgħidli:
'Qum, aqbad friexek u imxi!'
Ħa tkun il-kelma setgħana tiegħek
li tħegġigni nagħmel il-pass,
li tħegġigni nagħmel dak li għandi nagħmel,
li tħegġigni nagħmel dak li nista' nagħmel.
Il-bqija, inħallih f'idejk.

L-Erbgħa, 3 ta' April 2019

Dan jgħid il-Mulej:

"Fiz-żmien it-tajjeb smajtek,
u f'jum is-salvazzjoni għentek.

Haristek u għamilt minnek
patt mal-poplu,

biex nerga' nqajjem l-art,
u nqassam il-wirt imħarbat;

biex ngħid lill-imjassrin:

'Oħorgu!'

u lil dawk li huma fid-dlam:

'Ejjew għad-dawl!' ...

Sijon kienet tgħid:

'Hallieni l-Mulej, Sidi nsieni.'

Tista' mara tinsa t-tarbija tagħha,

u ma tħennx għal bin ġufha?

Imqar jekk din tinsa,

jien ma ninsiek qatt!"

*Mill-Ktieb tal-Profeta Iżaija,
kapitlu 49, versi 8-9a. 14-15*

123

"Il-Profeta Iżaija jippreżenta

l-Providenza ta' Alla

bix-xbieha

tal-imħabba tal-omm

mimlija tenerezza ...

u jgħid li Alla ma jinsiniex.

Hu jiftakar

lil kull wieħed u waħda minna

bl-isem u l-kunjom.

Iħobbna u ma jinsiniex ...

Imma l-Providenza ta' Alla

titwassal permezz tas-servizz

li wieħed jagħti lill-ieħor,

b'dak li wieħed jaqsam

mal-oħrajn."

PAPA FRANGISKU,

Angelus, 2 Marzu 2014

*Nilmañ xejn
il-Providenza
ta' Alla
fil-ħajja tiegħi?*

*X'sehem għandi
fit-tqassim
tal-Providenza
ta' Alla
lill-oħrajn?*

Meta tgħaddi ta' Alla

Kemm inkun tost, Mulej,
meta ngħidlek li Inti tinsieni
għax ma tgħaddix tiegħi!
Kemm inkun tost
meta ngħidlek li għalik jien qisni ma neżistix
għax l-affarijiet ma jseħħux kif irrid jien!
Kemm inkun tost
meta ma niftakarx
kemm Inti kuljum tħaddem għalija
l-providenza tiegħek;
kemm Inti kuljum toffrili - permezz tal-oħrajn -
in-nifs tiegħek,
l-id tiegħek,
il-qalb tiegħek,
kollok kemm Int.
Aħfirli, Mulej.

Il-Ħamis, 4 ta' April 2019

Mosè talab bil-ħniena u qal:
"Għaliex, Mulej, tixgħel bil-korla tiegħek għall-poplu tiegħek, li int, b'ħila kbira u b'id qawwija, ħriġtu mill-art tal-Eġittu? ... Erga' lura mis-saħna tal-korla tiegħek, u reġġa' lura l-ħsara li trid tagħmel lill-poplu tiegħek. Ftakar f'Abraham, f'Iżakk u f'Iżrael, il-qaddejja tiegħek, li int ħlifftilhom bik innifsek u għedtilhom: 'Inkattar in-nisel tagħkom bħall-kwiekeb tas-sema, u din l-art kollha, li jien wegħedt, nagħtiha lil nisilkom bħala wirt għal dejjem.'" U l-Mulej nidem mill-ħsara li qal li kien se jagħmel lill-poplu tiegħu.

*Mill-Ktieb tal-Eżodu,
kapitlu 32, versi 11. 12ċ-14*

124

"Dak li jinbidel huwa Mosè għax Mosè kien jemmen li l-Mulej kien se jeqred il-poplu minħabba l-ħażen tiegħu; u hu jfittex li jiftakar kemm il-Mulej kien twajjeb mal-poplu bħal meta ħargu mill-iskjavitù tal-Eġittu u wettaq il-wegħda. B'dawn l-argumenti, jipprova jikkonvinci lil Alla; imma waqt li kien qed jagħmel hekk isib il-ħniena t'Alla ... jinżel minn fuq il-muntanja b'xi ħaġa kbira ħafna fil-qalb tiegħu: Alla tagħna hu Alla tal-ħniena. Jaf jaħfer. Jaf jerġa' lura mid-deċiżjonijiet tiegħu. Hu Missier."

PAPA FRANĠISKU, *Meditazzjoni*, 3 April 2014

*Jien għandi
qalb miftuħa
għal Alla?*

*Kull meta
nagħmilha
miegħU,
niskopri
xi ħaġa ġdida
fiH?*

Alla li jiċċaqtaq

Alla li jiċċaqtaq, jaffaxxinani, Mulej.

Imma biex naċċetta lil dan Alla,

bħal Mosè għandi bżonn qalb miftuħa għaliH.

Alla li donnu ma jibqax marbut mal-ideat tiegħu,
jinżilli għasel.

Imma biex naċċetta lil dan Alla,

bħal Mosè għandi bżonn qalb miftuħa għaliH.

Alla li ma jibzax jibdel id-deċiżjonijiet tiegħu,
iserraħni.

Imma biex naċċetta lil dan Alla,

bħal Mosè għandi bżonn qalb miftuħa għaliH.

Alla li ma jiddejjaq xejn iħenn u jidher dgħajfef,
iqawwini.

Imma biex naċċetta lil dan Alla,

bħal Mosè għandi bżonn qalb miftuħa għaliH.

U qalb miftuħa nitolbok tagħtini.

Il-Ġimgħa, 5 ta' April 2019

Ġesù baqa' jdur fil-Galilija, għax ma riedx joqgħod idur fil-Lhudija billi l-Lhud kienu qegħdin ifittxu li joqtluh. Kienet qorbot għal-Lhud il-festa tal-Għerejjex ... Wara li ħutu telgħu għall-festa tela' hu wkoll, mhux bid-dieher, imma bil-moħbi ... Xi wħud min-nies ta' Ġerusalem qalu: "Dan mhuwiex dak li qegħdin ifittxuh biex joqtluh? Araw, b'wiċċ minn quddiem qiegħed jitkellem, u ħadd ma hu jgħidlu xejn. Jaqaw tassew li l-kbarat għarfu li dan hu l-Messija? Imma dan nafu minn fejn hu; il-Messija, meta jiġi, ħadd ma jkun jaf minn fejn ikun ġej."

Mill-Evangēlju skont San Ġwann, kapitolu 7, versi 1-2. 10. 25-27

125

"Ġesù kien mistoħbi għax kienet għadha ma waslitx is-siegħa tiegħu. Imma hu kien jaf kif kellu jispiċċa. Jippersegwitawh sa mill-bidu ... 'B'liema awtorità jiġi jgħallimna?' 'Dan fejn tgħallem?' Jiskwalifikawh mill-ewwel ... Niskwalifikaw lill-Mulej u lill-profeti biex inneħħulhom l-awtorità! Lil Ġesù jiskwalifikawh għax kien jgħin lil dak li jkun joħroġ minn dik il-gaġġa li kien l-ambjent religjuż ta' żmienu. Il-profeta, jitqabad kontra min jagħlaq lill-Ispirtu s-Santu f'gaġġa. Għal din ir-raġuni hu dejjem ippersegwitat."

PAPA FRANĠISKU, *Meditazzjoni*, 4 April 2014

*Quddiem
il-Kelma ta' Ġesù
ġieli ngjib ruġi
b'indifferenza?*

*Kif
nista' nagħmel
lil Alla
iktar prezenti
fid-dinja?*

L-Ippersegwitat

Kif tista', Mulej,
b'fedeltà lejn Dak li bagħtek fid-dinja tagħna,
ma tgħinx lill-bnedmin jagħrfuH kif inhu,
u mhux kif darrew lil moħħhom jgħidilhom?
Kif tista' ma tgħinx lill-bnedmin
jinħelsu milli lil Alla jsakkruH ġo gaġġa?
Kif tista' ma tgħinx lill-bnedmin
jaraw il-preżenza Tiegħu fil-proxxmu?
Kif tista' ma teħodhiex kontra l-ipokrisija,
kontra l-ebusija tal-qalb,
kontra r-riħa ta' għeluq?
Ta' dan, Mulej, Inti tħallas prezz:
ifittxu li jippersegwitawk,
ifittxu li jiskreditawk,
ifittxu li joqtluk.
Imma Inti ma tibqax maqtul għal dejjem!

Is-Sibt, 6 ta' April 2019

Meta xi wħud min-nies semgħu kliem Ġesù, qalu: “Tassew dan hu l-Profeta.” Oħrajn qalu: “Dan hu l-Messija.” Iżda xi wħud qalu: “Mela l-Messija għandu jiġi mill-Galilija? Ma tgħidx l-Iskrittura li l-Messija għandu jiġi min-nisel ta’ David u minn Betlehem, ir-raħal minn fejn kien David?” Hekk in-nies ma qablux bejniethom minħabba fih. Xi wħud minnhom riedu jaqbdh, iżda ħadd ma medd idejh fuqu. L-għases reġgħu lura għand il-qassisin il-kbar u l-Fariżej, u dawn qalulhom: “Dan kif ma ġibtuhx magħkom?”

*Mill-Evangġelju skont San Ġwann,
kapitlu 7, versi 40-45*

126

“Id-dixxiplu hu msejjaħ biex ifassal ħajtu fuq dik ta’ Kristu, li kien persegwit, ġarrab iċ-ċaħda, l-abbandun u l-mewt fuq is-salib. Missjoni nisranija trankwilla ma teżistix! Id-diffikultajiet u t-tribulazzjonijiet jiffurmaw parti mill-opra tal-evanġeliżżazzjoni, u aħna msejħin ħalli fihom insibu okkażjoni biex nivverifikaw kemm huma awtentiċi l-fidi tagħna u r-relazzjoni tagħna ma’ Ġesù.”

PAPA FRANĠISKU,
Angelus, 25 Ġunju 2017

*X'hemm fja
li jagħmilni
nixbah
lil Kristu?*

*X'ged insofri
għal Gesù Kristu
jien?*

L-ippersegwitati

Id-dixxipli tiegħek, Mulej,
jindunaw li huma dixxipli awtentici tiegħek
minn kemm jgħaddu
minn dak li għaddejt minnu Int:
minn kemm isibu ma' wiċċhom
lil min jeħodha kontriehom minħabba fik,
lil min ikasbarhom għax jemmnu fik,
lil min jippersegwitahom
għax bil-ħajja tagħhom u bil-kelma tagħhom
ikunu qegħdin ixandru lilek.
Agħmilna, Mulej, dixxipli awtentici tiegħek.
Agħmel li aħna nkomplu
bil-mixja tagħna warajk,
imsaħħin minnek,
imsaħħin minn dak li għaddejt minnu Inti
qabilna.